

ఓం

అథ శ్రీ వరాహకవచమ్

ఆద్యం రంగమితి ప్రోక్తం విమానం రంగసంజ్ఞితమ్ ।
శ్రీముష్ణం వేఙ్కటాదిం చ సాలగ్రామం చ నైమిశమ్ ॥

తోతాదిం పుష్కరం చైవ నరనారాయణాశ్రమమ్ ।
అష్టా మే మూర్తయః సన్తి స్వయం వ్యక్తా మహితలే ॥

శ్రీ సూతః -

శ్రీరుద్రముఖ నిర్ణీత మురారి గుణసత్కథా ।
సన్తుష్టా పార్వతీ ప్రాహ శంకరం లోకశంకరమ్ ॥ 1 ॥

శ్రీ పార్వతీ ఉవాచ -

శ్రీముష్ణేశస్య మాహాత్మ్యం వరాహస్య మహాత్మనః ।
శ్రుత్వా తృప్తిర్న మే జాతా మనః కౌతూహలాయతే ।
శ్రోతుం తద్దేవ మాహాత్మ్యం తస్మాద్వర్ణయ మే పునః ॥ 2 ॥

శ్రీ శంకర ఉవాచ -

శృణు దేవి ప్రవక్ష్యామి శ్రీముష్ణేశస్య వైభవమ్ ।
యస్య శ్రవణమాత్రేణ మహాపాపైః ప్రముచ్యతే ।
సర్వేషామేవ తీర్థానాం తీర్థ రాజోఽభిధీయతే ॥ 3 ॥

నిత్య పుష్కరిణీ నామ్నీ శ్రీముష్ణే యా చ వర్తతే ।
జాతా శ్రమాపహా పుణ్యా వరాహా శ్రమవారిణా ॥ 4 ॥

విష్ణోరంగుష్ఠ సంస్పర్శాత్పుణ్యదా ఖలు జాహ్నవీ ।
విష్ణోః సర్వాంగసమ్భూతా నిత్యపుష్కరిణీ శుభా ॥ 5 ॥

మహానదీ సహస్రేణ నిత్యదా సంగతా శుభా ।
సకృత్స్నాత్వా విముక్తాఘః సద్యో యాతి హరేః పదమ్ ॥ 6 ॥

తస్యా ఆగ్నేయ భాగే తు అశ్వత్థచ్ఛాయయోదకే ।
స్నానం కృత్వా పిప్పలస్య కృత్వా చాపి ప్రదక్షిణమ్ ॥ 7 ॥

దృష్ట్వా శ్వేతవరాహం చ మాసమేకం నయేద్యది ।
కాలమృత్యుం వినిర్జిత్య శ్రియా పరమయా యుతః ॥ 8 ॥

ఆధివ్యాధి వినిర్ముక్తో గ్రహపీడావివర్జితః ।
భుక్త్వా భోగాననేకాంశ్చ మోక్షమస్తే ప్రజేత్ ధ్రువమ్ ॥ 9 ॥

అశ్వత్థమూలే అర్కవారే నిత్య పుష్కరిణీ తటే ।
వరాహకవచం జప్త్వా శతవారం జితేంద్రియః ॥ 10 ॥

క్షయాపస్మారకుష్ఠాద్యైః మహారోగైః ప్రముచ్యతే ।
వరాహకవచం యస్తు ప్రత్యహం పఠతే యది ॥ 11 ॥

శత్రు పీడావినిర్ముక్తో భూపతిత్వమవాప్నుయాత్ ।
లిఖిత్వా ధారయేద్ యస్తు బాహుమూలే గలేఽథ వా ॥ 12 ॥

భూతప్రేతపిశాచాద్యాః యక్షగన్ధర్వరాక్షసాః ।
శత్రవో ఘోరకర్మాణో యే చాన్యే విషజన్తవః ।
నష్ట దర్పా వినశ్యన్తి విద్రవన్తి దిశో దశ ॥ 13 ॥

శ్రీపార్వతీ ఉవాచ -

తత్ బ్రూహి కవచం మహ్యం యేన గుప్తో జగత్తయే ।
సంచరేత్ దేవవన్మర్త్యః సర్వశత్రువిభీషణః ।
యేనాప్నోతి చ సామ్రాజ్యం తస్మై బ్రూహి సదాశివ ॥ 14 ॥

శ్రీశంకర ఉవాచ -

శృణు కల్యాణి వక్ష్యామి వారాహకవచం శుభమ్ ।
యేన గుప్తో లభేన్మర్త్యో విజయం సర్వసమ్పదమ్ ॥ 15 ॥
అంగరక్షాకరం పుణ్యం మహాపాతకనాశనమ్ ।
సర్వరోగప్రశమనం సర్వదుర్గహనాశనమ్ ॥ 16 ॥
విషాభిచార కృత్యాది శత్రుపీడానివారణమ్ ।
నోక్తం కస్యాపి పూర్వం హి గోప్యాత్కోప్యతరం యతః ॥ 17 ॥

వరాహేణ పురా ప్రోక్తం మహ్యం చ పరమేష్ఠినే ।
యుద్ధేషు జయదం దేవి శత్రుపీడానివారణమ్ ॥ 18 ॥
వరాహకవచాత్ గుప్తో నాశుభం లభతే నరః ।
నమః శ్వేతవరాహాయ మహాకోలాయ భూపతే ॥ 19 ॥
యజ్ఞాంగాయ శుభాంగాయ సర్వజ్ఞాయ పరాత్మానే ।
ప్రవ తుణ్డాయ ధీరాయ పరబ్రహ్మస్వరూపిణే ॥ 20 ॥

ఓం శ్వేతం వరాహవపుషం క్షితిముద్ధరంతం
శంఖాసర్వ వరదాభయ యుక్త బాహుమ్ ।
ధ్యాయేన్నిజైశ్చ తనుభిః సకలైరుపేతం
పూర్ణం విభుం సకలవాంఛితసిద్ధయేఽజమ్ ॥ 21 ॥

వరాహః పూర్వతః పాతు దక్షిణే దణ్డకాంతకః ।
హిరణ్యాక్షహరః పాతు పశ్చిమే గదయా యుతః ॥ 22 ॥
ఉత్తరే భూమిహృత్పాతు అధస్తాద్ వాయువాహసః ।
ఊర్ధ్వం పాతు హృషీకేశో దిగ్విదిక్షు గదాధరః ॥ 23 ॥

ప్రాతః పాతు ప్రజానాథః కల్పకృత్ సంగమేఽవతు ।
మధ్యాహ్నే వజ్రకేశస్తు సాయాహ్నే సర్వపూజితః ॥ 24 ॥

ప్రదోషే పాతు పద్మాక్షో రాత్రౌ రాజీవలోచనః ।
 నిశీంధ్ర గర్వహా పాతు పాతూషః పరమేశ్వరః ॥ 25 ॥
 అటవ్యామగ్రజః పాతు గమనే గరుడాసనః ।
 స్థలే పాతు మహాతేజాః జలే పాత్వవనీ పతిః ॥ 26 ॥
 గృహే పాతు గృహాధ్యక్షః పద్మనాభః పురోఽవతు ।
 ఝిల్లికా వరదః పాతు స్వగ్రామే కరుణాకరః ॥ 27 ॥
 రణాగ్రే దైత్యహా పాతు విషమే పాతు చక్రభృత్ ।
 రోగేషు వైద్యరాజస్తు కోలో వ్యాధిషు రక్షతు ॥ 28 ॥
 తాపత్రయాత్తపోమూర్తిః కర్మపాశాచ్చ విశ్వకృత్ ।
 క్లేశకాలేషు సర్వేషు పాతు పద్మాపతిర్విభుః ॥ 29 ॥
 హిరణ్యగర్భసంస్తుత్యః పాదౌ పాతు నిరన్తరమ్ ।
 గుల్ఫౌ గుణాకరః పాతు జంఘే పాతు జనార్దనః ॥ 30 ॥
 జానూ చ జయకృత్పాతు పాతూరూ పురుషోత్తమః ।
 రక్తాక్షో జఘనే పాతు కటిం విశ్వమ్భరోఽవతు ॥ 31 ॥
 పార్శ్వే పాతు సురాధ్యక్షః పాతు కుక్షీం పరాత్పరః ।
 నాభిం బ్రహ్మపితా పాతు హృదయం హృదయేశ్వరః ॥ 32 ॥
 మహాదంష్ట్రః స్తనౌ పాతు కణ్ఠం పాతు విముక్తిదః ।
 ప్రభంజన పతిర్బాహూ కరో కామపితాఽవతు ॥ 33 ॥
 హస్తౌ హంసపతిః పాతు పాతు సర్వాంగులీర్హరిః ।
 సర్వాంగశ్చిబుకం పాతు పాత్వోష్ఠౌ కాలనేమిహా ॥ 34 ॥
 ముఖం తు మధుహా పాతు దంతాన్ దామోదరోఽవతు ।
 నాసికామవ్యయః పాతు నేత్రే సూర్యేన్దులోచనః ॥ 35 ॥
 ఫాలం కర్మఫలాధ్యక్షః పాతు కర్ణౌ మహారథః ।
 శేషశాయీ శిరః పాతు కేశాన్ పాతు నిరామయః ॥ 36 ॥
 సర్వాంగం పాతు సర్వేశః సదా పాతు సతీశ్వరః ।
 ఇతీదం కవచం పుణ్యం వరాహస్య మహాత్మనః ॥ 37 ॥
 యః పఠేత్ శృణుయాద్వాపి తస్య మృత్యుర్వినశ్యతి ।

తం నమస్యన్తి భూతాని భీతాః సాంజలిపాణయః ॥ 38 ॥

రాజదస్యభయం నాస్తి రాజ్యభ్రంశో న జాయతే ।

యన్నామస్మరణాత్భీతాః భూతవేతాశ్చరాక్షసాః ॥ 39 ॥

మహారోగాశ్చ నశ్యన్తి సత్యం సత్యం వదామ్యహమ్ ।

కంఠే తు కవచం బద్ధ్వా వన్ధ్యా పుత్రవతీ భవేత్ ॥ 40 ॥

శత్రుసైన్య క్షయప్రాప్తిః దుఃఖప్రశమనం తథా ।

ఉత్పాత దుర్నిమిత్తాది సూచితారిష్టనాశనమ్ ॥ 41 ॥

బ్రహ్మవిద్యాప్రబోధం చ లభతే నాత్ర సంశయః ।

ధృత్యేదం కవచం పుణ్యం మాంధాతా పరవీరహా ॥ 42 ॥

జిత్వా తు శాంబరీం మాయాం దైత్యేంద్రానవధీతక్షణాత్ ।

కవచేనావృతో భూత్వా దేవేంద్రోఽపి సురారిహా ॥ 43 ॥

భూమ్యోపదిష్టకవచధారణాత్ నరకోఽపి చ ।

సర్వావధ్యో జయీ భూత్వా మహతీం కీర్తిమాప్తవాన్ ॥ 44 ॥

అశ్వత్థమూలేఽర్కవారే నిత్య పుష్కరిణీతటే ।

వరాహకవచం జప్త్వా శతవారం పఠేద్యది ॥ 45 ॥

అపూర్వరాజ్య సంప్రాప్తిం నష్టస్య పునరాగమమ్ ।

లభతే నాత్ర సందేహః సత్యమేతన్మయోదితమ్ ॥ 46 ॥

జప్త్వా వరాహమన్త్రం తు లక్ష మేకం నిరన్తరమ్ ।

దశాంశం తర్పణం హోమం పాయసేన ఘృతేన చ ॥ 47 ॥

కుర్వన్ త్రికాలసన్ధ్యాసు కవచేనావృతో యది ।

భూమణ్డలాధిపత్యం చ లభతే నాత్ర సంశయః ॥ 48 ॥

ఇదముక్తం మయా దేవి గోపనీయం దురాత్మనామ్ ।

వరాహకవచం పుణ్యం సంసారార్ణవతారకమ్ ॥ 49 ॥

మహాపాతకకోటిఘ్నం భుక్తిముక్తిఫలప్రదమ్ ।

వాచ్యం పుత్రాయ శిష్యాయ సద్వృత్తాయ సుధీమతే ॥ 50 ॥

శ్రీ సూతః -

ఇతి పత్యుర్వచః శ్రుత్వా దేవీ సన్తుష్టమానసా ।

వినాయక గుహౌ పుత్రౌ ప్రపేదే ద్వా సురార్చితౌ ॥ 51 ॥

కవచస్య ప్రభావేన లోకమాతా చ పార్వతీ ।

య ఇదం శృణుయాన్నిత్యం యో వా పఠతి నిత్యశః ।

స ముక్తః సర్వపాపేభ్యో విష్ణులోకే మహీయతే ॥ 52 ॥

ఇతి శ్రీవరాహ కవచం సంపూర్ణమ్